

महत्वपूर्ण एवं खास

अनाथ बच्चों के नाम से चंदा बटोर रहे दो सपड़ये

जगदलपुर (आरएनएस)। अनाथ आश्रम के बच्चों के नाम पर जबरदस्ती चंदा मांगने वाले 2 लोगों को ग्रामीणों ने पुलिस के हवाले किया है। बताया जा रहा है कि आरोपी पंचायत को बताये बिना अवैध चंदा के रूप में पैसों की उगाही कर रहे थे। यह घटना परपा थाना क्षेत्र के तोकापाल की है। मध्यप्रदेश के 2 युवक गांव वालों से अनाथ आश्रम के बच्चों के नाम पर चंदा मांग रहे थे और चंदा नहीं देने पर जबरन दबाव बना रहे थे जिसके बाद गांव वालों ने इसकी शिकायत डॉयल 112 में की। सूचना मिलते ही पुलिस मौके पर पहुंची और आरोपियों को हिरासत में लेकर पूछताछ की।

ग्रामीणों से रिश्तत की मांग करने पर
पटवारी निलंबित

सूरजपुर (आरएनएस)। कलेक्टर दीपक सोनी के निर्देशन में अनुविभागीय अधिकारी राजस्व सूरजपुर डॉ सुभाष राज से प्राप्त जानकारी अनुसार रिश्तत के मांग करने की शिकायत पर पटवारी नरेन्द्र बखला को निलंबित कर दिया गया है। ज्ञात हो कि अनुविभागीय अधिकारी राजस्व के समक्ष हल्का पटवारी प.ह.नं. 10, कोतल तहसील-प्रेमनगर श्री नरेन्द्र बखला के विरुद्ध शासकीय कार्य के एवज में ग्रामीणों से अनाधिकृत रूप से रिश्तत की मांग करने की शिकायत प्राप्त हुई थी, जिस पर पटवारी को कारण बताओ सूचना जारी किया गया था, जिसमें प्रस्तुत स्पष्टीकरण संतोषजनक न पाकर पटवारी नरेन्द्र बखला को छत्तीसगढ़ सिविल सेवा (वर्गीकरण, नियंत्रण, अपील) नियम- 1966 में निहित प्रावधानान्तर्गत तत्काल प्रभाव से निलंबित कर दिया गया है। निलंबन अवधि में उक्त पटवारी का मुख्यालय तहसील प्रेमनगर नियत किया गया है, एवं उन्हें नियमानुसार जीवन निर्वाह भत्ते की पात्रता होगी।

प्रदेश में अच्छी बारिश के लिए जोगी निवास
में यज्ञ शुरू

रायपुर (आरएनएस)। छत्तीसगढ़ में अच्छी बारिश की कामना करते हुए जनता कांग्रेस छत्तीसगढ़ के संस्थापक अजीत जोगी ने आज अपने राजधानी रायपुर स्थित सागौन बंगले में यज्ञ का आयोजन किया है। इस यज्ञ में शामिल होने के लिए कई धर्मों के लोग शामिल हुए हैं। छत्तीसगढ़ में बारिश नहीं होने के कारण सूखे के हालात बन रहे हैं। ऐसे में राज्य सरकार, प्रदेश के किसानों सहित सभी लोगों की चिंता बढ़ी हुई है। श्री जोगी ने भी प्रदेश में बारिश नहीं होने पर चिंता जतायी है और इसी चिंता के चलते आज उन्होंने प्रदेश में अच्छी बारिश की कामना करते हुए अपने बंगले में यज्ञ का आयोजन किया है। इस यज्ञ में जोगी परिवार के सदस्यों के अलावा कई धर्मों के लोग भी शामिल हुए।

12 दुपहिया वाहनों से वसूला गया 2400 जुर्माना

जगदलपुर (आरएनएस)। सड़क सुरक्षा के तहत वाहन चालकों को यातायात नियमों की जानकारी देने बस्तर पुलिस चौकी प्रभारी समेत अन्य स्टाफ की उपस्थिति में राष्ट्रीय राजमार्ग 30 पर वाहनों की जांच की गई। जांच के दौरान 12 दुपहिया वाहनों पर चालानी कार्रवाई कर 2400 रूपए जुर्माना वसूला गया। सड़क हादसों में कमी लाने इन दिनों वाहन चालकों को यातायात नियमों की जानकारी दी जा रही है। इसी के तहत बस्तर पुलिस चौकी के सामने एनएच से गुजरने वाली दुपहिया, चार पहिया समेत अन्य भारी वाहनों की जांच कर उन्हें यातायात नियमों की जानकारी देते उन्हें इसका पालन करने की समझाईश दी गई।

पुराने कुएं की सफाई कर वनस्पति देव की
पूजा की

जगदलपुर (आरएनएस)। सावन सोमवार के मौके पर दलपत सागर बचाओ मंच की ओर से स्थानीय सिटी ग्राउंड में पुरातनकाल से जल स्रोत के रूप में स्थित पक्के कुएं की साफ-सफाई की गई। उपेक्षा के चलते विगत कई वर्षों से इस कुएं का उपयोग नहीं किया जा रहा था। इस अवसर पर वरिष्ठ नागरिकों ने जल देवी व वनस्पति देव विशालकाय पेड़ों का गंगा जल से पूजन किया। इस दौरान आचार्य चंद्रकांत त्रिपाठी, पंडित प्रकाश गोस्वामी, पंडित भरत जोशी द्वारा विधिवत मंत्रोच्चार के साथ दीप पूजन किया गया। कार्यक्रम के दौरान मंच के संयोजक संजीव शर्मा, भुनेश्वर दास, अनिल शुक्ला, शिवनारायण रथ, बालकिशन शर्मा, हरिशंकर सिंह, रवि सरकार, सनत जैन, किरण शुक्ला, पंकज मिश्रा, अभय दीक्षित, नंदू गुप्ता, नवीन ठाकुर, अजय घोष, निशांत जान, ललित यादव ने ऐतिहासिक जलस्रोतों के संरक्षण का संकल्प लिया।

अधिक हिंदी फिल्में करना चाहती हूं: प्रिया प्रकाश वारियर

फिल्म श्रीदेवी बंगलो से बॉलीवुड में जल्द ही डेब्यू करने वाली अभिनेत्री प्रिया प्रकाश वारियर का कहना है कि वह भविष्य में और भी ज्यादा हिंदी फिल्मों में काम करने की इच्छुक हैं। मुंबई में श्रीदेवी बंगलो के सेट पर प्रिया ने कहा, मैंने लव हैकर्स नाम की एक दूसरी हिंदी फिल्म साइन की है। यह साइबर क्राइम के बारे में है। जहां तब बात अधिक हिंदी फिल्मों में काम करने की है तो अगर मुझे अच्छे ऑफर मिलते हैं तो मैं निश्चित रूप से उन्हें करना पसंद करूंगी। प्रिया का कहना है कि वह



अधिक से अधिक फिल्में कर खुद को एक कलाकार के तौर पर सुधारना चाहती हैं। प्रशांत मेम्बुल्ली की श्रीदेवी बंगलो अभी कुछ वक्त पहले चर्चा में इस वजह से आई थी जब निर्माता और दिग्गज अभिनेत्री श्रीदेवी के पति बोनी कपूर ने फिल्म के निर्माताओं को लोगल नोटिस भेजा था। बोनी कपूर ने फिल्म के शीर्षक और इसके साथ ही साथ फिल्म में

दिखाए गए एक दृश्य पर आपत्ति जताया था, इस दृश्य में श्रीदेवी नामक किरदार की मौत को एक बाथटब में कथित तौर से वैसे ही दिखाया गया है जैसे कि अस्सी की दशक की अभिनेत्री श्रीदेवी का निधन फरवरी 2018 में हुआ था। श्रीदेवी बंगलो में अरबाज खान भी हैं और यह फिल्म इसी साल के आखिर में रिलीज होगी। प्रिया की दूसरी हिंदी फिल्म लव हैकर्स के निर्देशक मयंक प्रकाश शिवास्तव हैं और इसकी शूटिंग लखनऊ, दिल्ली, गुडगांव और मुंबई में होगी।

कुली नंबर 1 के रीमेक में होंगे जॉनी लीवर

डायरेक्टर डेविड धवन अपनी मशहूर कॉमिडी फिल्म कुली नंबर 1 का रीमेक बना रहे हैं। अबकी बार इस कॉमिडी फिल्म में वरुण धवन और सारा अली खान मुख्य किरदारों में होंगे। कुछ दिनों पहले ही ऐसी खबर आई थी कि फिल्म में कादर खान वाला रोल इस बार परेश रावल निभाने जा रहे हैं। अब खबर आ रही है कि इस फिल्म में कर्मीडियन जॉनी लीवर को भी कास्ट किया गया है। बताया जा रहा है कि जॉनी लीवर इसमें वही इंसपेक्टर वाला रोल निभाएंगे जो मूल फिल्म में टीकू तलसानिया ने निभाया था। इस बारे में जॉनी ने कहा, मैंने डेविड के साथ दीवाना-मस्ताना, दुल्हन हम ले जाएंगे जुड़वा 2 जैसी कई फिल्मों में काम किया है। अब उनके साथ एक बार फिर काम करने में बहुत अच्छा लग रहा है। उन्हें कॉमिडी की बहुत अच्छी समझ है। जॉनी ने यह भी कहा कि वह सुपर ऐक्टर वरुण धवन के साथ काम करने को लेकर काफी उत्साहित हैं। इस फिल्म की शूटिंग 5 अगस्त से बैकॉक में शुरू होगी। और यह अगले साल 1 मई को रिलीज की जा सकती है।



खुद को मिसफिट एक्टर समझता था: अनिल कपूर

बॉलीवुड अभिनेता अनिल कपूर का कहना है कि अपने शुरुआती दौर में वह खुद को मिसफिट समझते थे। अनिल को फिल्म इंडस्ट्री में आये हुए चार दशक हो गये हैं और उन्होंने इंडस्ट्री में खास पहचान बनाई है। अनिल का कहना है कि आज ऐक्टर्स साल में एक या दो फिल्में करते हैं, यह उनके लिए 'कूल' है, लेकिन जब उन्होंने बॉलीवुड में कदम रखा था, तब ऐसा कुछ नहीं था। अनिल कपूर ने कहा कि शुरू में वह इंडस्ट्री में खुद को मिसफिट की तरह महसूस करते थे क्योंकि वह अपनी सोन की तैयारी किया करते थे। अनिल ने कहा, लोग कहते थे

कि मेरे पास कला है। कुछ लोग मुझे झोला वाला ऐक्टर कहते थे। वे कहते थे कि मैं एक कैरक्टर के लिए बहुत तैयारी करता हूं। उस समय कड़ी मेहनत को सही नहीं माना जाता था। मुझे लगता है कि हमें ऐसे लोगों की सराहना करनी चाहिए, जो कड़ी मेहनत करते हैं। अब यह 'कूल' हो गया है। यदि कोई ऐक्टर कड़ी मेहनत करता है और दो साल में सिर्फ एक फिल्म करता है, तो यह अच्छी बात है। पहले अगर हम एक बार में एक फिल्म करते थे, तब लोग कहते थे कि उसके पास कोई काम नहीं है। अनिल ने कई बेहतरीन कैरक्टर्स को परदे पर बखूबी उतारा है क्योंकि उन्होंने हमेशा



सहज रूप से फिल्मों को चुना है। उन्होंने कहा, मैंने कुछ फिल्मों उसकी कहानी के कारण की थी। बहुत सारी फिल्में ऐसी थीं, जहां निदेशकों को लगा कि दूसरे ऐक्टर्स और ऐक्ट्रेस के रोल बेहतर थे। मैंने कभी इस तरह से नहीं देखा क्योंकि अगर कोई फिल्म सफल होती है तो मीडिया और ट्रेड इसके चारों ओर एक कास्ट सिस्टम बनाने की कोशिश करेगा।

छग संजीवनी 108/102 कर्मचारी कल्याण संघ
नौकरी में वापसी की मांग को लेकर दिया धरना

रायपुर (आरएनएस)। छत्तीसगढ़ संजीवनी 108/102 द्वारा लंबे समय से जीविके कंपनी प्रबंधन के शोषण के खिलाफ विरोध किया जा रहा है। उक्त कंपनी प्रबंधन द्वारा वहां कार्यरत कर्मियों को 12-12 घंटे की ड्यूटी कराई जा रही है। ओव्हर टाइम भत्ता भी कर्मियों को नहीं दिया जा रहा है। एक वर्ष पूर्व 550 कर्मियों को जीविके प्रबंधन ने बिना उचित कारण के नौकरी से पृथक कर दिया था।

» साढ़े पांच सौ कर्मचारियों को सेवा से मुक्त करने वाली जीविके कंपनी का हो रहा विरोध

नौकरी में वापसी एवं अन्य मांगों को लेकर संघ के कर्मचारियों द्वारा आज बुढ़ापारा धरनास्थल में एक दिवसीय धरना दिया गया। जिसमें अधिकतम संख्या में कर्मियों ने हिस्सा लिया। संघ के अध्यक्ष राजेन्द्र राठौर, उपाध्यक्ष शिव साहू, सचिव लोकेश्वर डडसेना, प्रवक्ता पुरषोत्तम यादव ने संयुक्त रूप से



जानकारी देते हुए बताया कि इस संबंध में पूर्व धरना प्रदर्शन कर मांगे पूरी करने का शासन से आग्रह किया गया था किंतु आज दिनांक तक मांगें पूर्ण नहीं हुई हैं। राठौर ने बताया कि पुनः उसी

जीविके कंपनी को निविदा देकर कर्मचारियों को और सताने की तैयारियां चल रही हैं। संघ के कर्मचारी चाहते हैं कि जनहित में संजीवनी की सेवाएं शासन द्वारा खुद चलाई जाए न कि सेवाओं का निजीकरण किया जाए। शासन में आने के बाद वे कांग्रेस सरकार से एवं मुख्यमंत्री भूपेश बघेल से आग्रह करते हैं कि वादा निभाओ रैली में उठाई गई मांगों को तत्काल प्रभाव से पूर्ण करें।

सेल्फी के चक्कर में एक ही परिवार के चार लोगों की मौत

कोरिया (आरएनएस)। वाटरफॉल में सेल्फी लेने की कीमत एक परिवार को जान देने देकर चुकानी पड़ी। दिल दहला देने वाली ये घटना कोरिया के गुडरूपल की है, जहां पिकनिक मनाने गये एक परिवार के सभी चार लोग वाटरफॉल में बह गये। घटना में चारों की मौत हो गयी, जिनमें से तीन लोगों का शव निकाला जा चुका है, जबकि एक शव की तलाश की जा रही है। जानकारी के मुताबिक मनेंद्रगढ़ से एक परिवार गुडरूपल

पिकनिक मनाने गया था। परिवार में पति-पत्नी और दो बच्चे शामिल थे। केल्लहारी में स्थित गुडरूपल में इन दिनों बेहद खूबसूरत झरना बह रहा है। झरना की खूबसूरती देखते-देखते पूरा परिवार झरना के निचले हिस्से में चला गया। पानी के बीच परिवार सेल्फी लेने में मशगूल हो गया। इसी बीच एक बच्चे का पैर फिसल गया। फिर देखते ही देखते एक-दूसरे को बचाने के चक्कर में पूरा परिवार एक के बाद एक वाटरफॉल में गिरते चले गये।

76 सीसीटीवी कैमरों की निगरानी में रायपुर रेलवे स्टेशन

» दुर्ग स्टेशन में 24 कैमरे लगे

रायपुर (आरएनएस)। यात्रियों की सुरक्षा के मद्देनजर रायपुर रेलवे स्टेशन 76 सीसीटीवी कैमरों की निगरानी में है, जबकि दुर्ग रेलवे स्टेशन 24 सीसीटीवी कैमरों की निगरानी में है। रायपुर रेल मंडल के अधिकारी से मिली जानकारी के अनुसार दक्षिण पूर्व मध्य रेलवे के तीन मंडल रायपुर, बिलासपुर एवं नागपुर मंडलों के 17 महत्वपूर्ण




स्टेशनों में यात्रियों की सुरक्षा की दृष्टि से 419 से अधिक सीसीटीवी कैमरे लगाए गए हैं। इनमें रायपुर मंडल अंतर्गत रायपुर स्टेशन में 76 कैमरे लगाए गए हैं, वहीं दुर्ग स्टेशन में 24 एवं

मुठभेड़ में एक लाख का ईनामी नक्सली ढेर

» मौके से बंदूक बरामद

सुकमा (आरएनएस)। छत्तीसगढ़ के सुकमा जिले में आज सुबह पुलिस व नक्सलियों के मध्य हुयी मुठभेड़ में एक वर्दीधारी नक्सली मारा गया, जिसकी आरपीसी अध्यक्ष मड़कम हिड्डमा के रूप में शिनाख्त की गयी है। मौके से पुलिस ने बंदूक समेत दैनिक उपयोग की सामग्रियां बरामद की हैं।

बस्तर आईजी विवेकानंद सिंहा ने बताया कि सूचना मिली थी कि भेज्जी थाना क्षेत्र के जंगल में कुछ नक्सली मौजूद हैं। सूचना के आधार पर संयुक्त पुलिस बल गश्त सर्चिंग के लिए रवाना किया गया था। ग्राम बड़े बीराभट्टी के निकट जंगल में घात लगाए नक्सलियों ने पुलिस पर फायरिंग शुरू कर दी। जवाबी कार्रवाई में पुलिस ने भी फौरन मोर्चा संभालते हुए गोलीबारी की।



लगभग एक घंटे की मुठभेड़ बाद अंततः नक्सली घने जंगल और पहाड़ी की आड़ लेकर भाग गए। उन्होंने बताया कि मौके से

एक वर्दीधारी नक्सली का शव बरामद किया गया है, जिसकी आरपीसी अध्यक्ष मड़कम हिड्डमा के रूप में शिनाख्त की गयी है। घटनास्थल की सर्चिंग के दौरान दो देशी बंदूक एवं भारी मात्रा में दैनिक उपयोग की वस्तुएं जव्त की गयी हैं। फिलहाल इलाके की सर्चिंग की जा रही है, सुरक्षा के मद्देनजर इलाके में अलर्ट जारी कर दिया गया है।

मौसम में आए बदलाव के चलते
अस्पतालों में लगी मरीजों की भीड़

रायपुर (आरएनएस)। पानी नहीं गिरने के कारण अधिकांश लोगों के स्वास्थ्य में विपरीत असर पड़ने के कारण इन दिनों मेकाहारा, एम्स, जिला अस्पताल एवं निजी चिकित्सा संस्थानों में मरीजों की भीड़ ओपीडी में लगातार बढ़ती जा रही है। चिकित्सकों के अनुसार आए दिन तापमान में हो रहे परिवर्तन के चलते लोगों के शरीर में स्वास्थ्य संबंधी बीमारियां उत्पन्न हो रही है। इन दिनों

सर्वाधिक रूप से डायरिया दस्त, चक्कर, सर्दी-खांसी, वायरल फिवर आदि के मरीजों में इजाफा हुआ है। मेकाहारा के चिकित्सक डॉ कीर्ति साहू के अनुसार लोगों को घर से निकलते समय कपड़े से सिर एवं चेहरा ढांककर निकला चाहिये। पीने के पानी को उबालकर पीना चाहिये, ठेलों एवं खद्योतों से खुले में बिक रही खाद्यसामग्री का सेवन नहीं करना चाहिए।

नग्न अवस्था में मिली महिला
की लाश, हत्या की आशंका

मुंगेली (आरएनएस)। जिले के फास्टरपुर थाना क्षेत्र में मंगलवार सुबह एक महिला की लाश मिलने से सनसनी फैल गई। एक खेत के पास महिला का शव मिला है। मिली जानकारी के मुताबिक गले में एक गलछे के अलावा महिला के शरीर में कोई कपड़ा नहीं है। आशंका जताई जा रही है कि पहले महिला के साथ रेप किया गया, फिर उसकी हत्या कर दी गई। फिलहाल पुलिस मामले की जांच कर रही है। मिली जानकारी के मुताबिक पूरा मामला सिंघनपुरी गांव का है। मंगलवार सुबह लोगों ने खेत में महिला की लाश देखी। घटना की सूचना फास्टरपुर थाने में दी गई। पुलिस और फॉरेंसिक टीम घटना स्थल पर पहुंची और मौके का जायजा लिया। बताया जा रहा है कि खेत के पास सड़क पर महिला की चूड़ी और खून के निशान मिले हैं। अंदाजा लगाया जा रहा है कि महिला का पहले कत्ल किया गया। फिर लाश खेत में फेंक दी गई। फिलहाल लाश की शिनाख्त नहीं हो पाई है। फिलहाल पुलिस मामले की जांच कर रही है।

28 से सारनाथ एक्सप्रेस चलेगी परिवर्तित मार्ग से

रायपुर (आरएनएस)। उत्तर मध्य रेलवे इलाहाबाद रेलवे स्टेशन का आधुनिकीकरण एवं इलाहाबाद एवं प्रयाग के मध्य दोहरीकरण का कार्य दिनांक 28 जुलाई से 07 अगस्त तक किया जायेगा। इसके चलते कुछ एक्सप्रेस गाड़ियों का परिचालन प्रभावित रहेगा। इसी प्रकार दक्षिण पूर्व मध्य रेलवे से चलने वाली कुछ गाड़ियों का परिचालन प्रभावित रहेगा। जिसकी जानकारी इस प्रकार है।

परिवर्तित मार्ग से चलने वाली
गाड़ियां :

दिनांक 28 से 30 जुलाई, 2019 तक दुर्ग से चलने वाली 15160 दुर्ग-छपरा सारनाथ एक्सप्रेस परिवर्तित मार्ग मानिकपुर-इलाहाबाद छिक्की-बधारी कलां-बनारस होकर चलेगी। दिनांक 31 जुलाई, 2019 एवं 01 अगस्त, 2019 को छपरा से चलने वाली 15159 छपरा-दुर्ग



सारनाथ एक्सप्रेस परिवर्तित मार्ग बनारस बधारी कलां- इलाहाबाद छिक्की-मानिकपुर होकर चलेगी।

नियंत्रित होने वाली गाड़ी :

दिनांक 20 जुलाई से 28 जुलाई, 2019 एवं 05 अगस्त से 07 अगस्त, 2019 तक छपरा से चलने वाली 15159 छपरा-दुर्ग सारनाथ एक्सप्रेस को प्रयाग स्टेशन में 30 मिनट नियंत्रित की जा रही है। आम जनता की सुविधा के लिये किये जा रहे ऐसे विकास कार्यों के लिए रेल प्रशासन रेल यात्रियों एवं आम जनता से सहयोग की आशा करता है।